



### *Əyyub PAŞA*

#### **SARILA-SARILA**

Yalnız gördüm bənövşəni,  
Qaldım qırıla-qırıla.  
Baxışından Yaz ləzzəti  
Aldım, vurula-vurula.

Salamladım ilk baharı,  
Dərdim, qəmim oldu yarı,  
Bu sinəmə quzey qarı  
Hopdu sorula-sorula.

Binələrə köçüb ellər,  
Yamaclarda açıb güllər,  
Dərələrdən gələn sellər  
Axır, durula-durula.

Şimşək çaxdı, qopdu tufan,  
Təhlükədir burda hər an,  
Sürüsünü yığdı çoban,  
Bağrı yarıla-yarıla.

Axşam olur, günəş yaxır,  
Arxaclara gəlir naxır,  
Dəyələrdən tüstü çıxır,  
Göyə burula-burula.

Hamı dolur dəyəsinə,  
İt şırvanır yiyəsinə,  
Nənəm baxır düyəsinə,  
Gözü yorula-yorula...

Vurğunam dağ havasına,  
Gül-çiçəkli libasına,  
Paşa yata, sonasına  
Gecə sarıla-sarıla.

### **HARDASAN**

Açılan sabahım, ey sökülən dan,  
Ey gülü, çiçəyi bizə oxşayan,  
Babamın, nənəmin ruhu yaşayan,  
Marlaca, Naltökən dağı, hardasan?

"Darlığı" keçəndə Göyçəyə sarı,  
"Alvız"ın başında xarlayan qarı,  
Elimin, obamın o şah vüqarı,  
Dediyi bayatı, ağı, hardasan?

Düşmənin fitnəsi, əməli oyun,  
Köçkünün, qaçqının dərini duyun...  
Gülülün qoynunda elimin, soyun,  
O qəmli, kədərli çağı, hardasan?

Gəzməyə gedərdik Göyçə gölünə,  
Dədə Ələsgərin ulu elinə,  
Ağbulaq, Ardaniş, Şorca, Cilinə,  
O elin bostanı, bağı, hardasan?

Şiş qaya, Kəsəmən, ulu Kəlbəcər,  
Hanı Qaçaq Kərəm, Nəbi, xan Həcər,  
Pəri bulağından indi kim içər?..  
Paşanın həsrəti, dağı, hardasan?

### **GÖZƏ BAX, GÖZƏ**

Yolun kənarında, Gəncə çölündə,  
Laləli, çiçəkli düzə bax, düzə.  
Ağ libas geyinib gəzən gözəldə  
O lalə yanağa, üzə bax, üzə!

Məni məftun etdi o ay camalı,  
Ətirli buxağı, yanağı, xalı,  
Görəndə unuttum eli, mahalı,  
Sinəmə od salan gözə bax, gözə!

Yerişi, duruşu camalı aldı,  
Könlümün sazını köklədi, çaldı,  
Paşanı sağalmaz dərnlərə saldı...  
Qəlbimin dediyi sözə bax, bax!